

Lawv ua Vajtswv tsaug tsis tseg, thiab tej neeg hwm lawv. Tus Tswv uas yog Vajtswv niajnub coj neeg los ntseeg coob zuzus ntxiv. (Cov tubtxib 2:38-47)

**Filis mus pem ib lub nroog hauv Xamalis tebchaws. Nws qhia hais txog tus Mexiyas uas Vajtswv txib los, rau cov neeg ntawd nloog.**

Thaum sawvdaws hnov Filis qhia, thiab pom tej txujci tseemceeb uas Filis ua, lawv ua tib zoo nloog tej uas nws qhia kawg li.

**Cov neeg raug dab muaj ntau leej tuaj cuag Filis, Filis ntiab dab tawm. Thaum dab yuav tawm mus, dab qw nrov nrov cais dab txawm tawm plaws lawm. Filis kho tej neeg tuag tes tuag taw, thiab tej neeg cegtawv txhua tus zoo huv tibi.**

Cov neeg hauv lub moos ntawd sawvdaws zoo siab kawg li. (Cov tubtxib 8:5-8)

## 382

### MUS COJ NEEG LOS NTSEEG YEXUS

Cov kwvtij es, kuv kub siab lug thov Vajtswv coj kuv haivneeg kom lawv dim lawv tej kev txhaum. Kuv paub tseeb hais tias, lawv yog cov uas muab siab npuab Vajtswv. Txawm yog li ntawd los, lawv tsis paub qhovtseeb.

**Lawv tsis totaub Vajtswv ua li cas coj tau neeg los nrog Vajtswv sib raug zoo. Lawv thiaj li teeb ib txogkev rau lawv taug. Lawv tsis kam ua raws li Vajtswv hais kom lawv tau nrog Vajtswv sib raug zoo.**

Yexus Khetos twb ua rau Mauxes txoj kevcai xaus lawm, kom txhua tus ntseeg tau nrog Vajtswv sib raug zoo. Thaum Mauxes sau hais txog tus uas coj raws li Vajtswv txoj kevcai, kom nws tau los nrog Vajtswv sib raug zoo, Mauxes sau li no hais tias, Tus uas coj raws nraim li Vajtswv txoj kevcai, tus ntawd yuav muaj txojcia ua neej nyob. Tiamsis Vajtswv txojlus hais txog tus ntseeg uas Vajtswv coj los nrog Vajtswv sib raug zoo li no hais tias, nej tsis txhob rov nug nej hais tias, leejtwg yuav mus puag saum ntuj Ceebtsheej? (lo lus ntawd txhais hais tias, mus coj Yexus Khetos los nqis los) lossis rov nug nej hais tias, leejtwg yuav nqis mus puag hauv Tubtuag teb? (lo lus ntawd txhais hais tias, mus coj Yexus Khetos rov qab los saum neej no)

**Vajtswv phau ntawv qhia li no hais tias, Vajtswv tej lus nyob ntawm nej lub qhovncauj thiab hauv nej lub siab. Tej lus ntawd yog txojkev ntseeg uas peb qhia. Yog leejtwg lees hais tias, Yexus yog tus Tswv, thiab ntseeg hais tias, Vajtswv tsa Yexus sawv hauv qhovtuag rov qab los, Tus ntawd yuav dim.**

Twb yog vim peb lub siab ntseeg, Vajtswv thiaj li coj peb los nrog Vajtswv sib raug zoo. Twb yog vim peb lees, peb thiaj dim.

**Muaj lus sau cia rau hauv Vajtswv phau ntawv hais tias, txhua tus uas ntseeg nws, yeej yuav tsis plam kev cia siab.**